

کاسۂ گدائی

ہماری معیشت سود پر کھڑی ہے۔ سود کو اللہ مٹاتا ہے۔ لہذا یہ کبھی استوار نہ ہوگی۔ سود اللہ اور رسولؐ سے جنگ ہے اور اس جنگ میں شکست ہمارا مقدر ہے۔ عیاشی، اسراف ہے اور اسراف کار شیطان ہے۔ کار شیطان کو قرآن کبید شیطان کہتا ہے اور اس کی ناکامی پر اللہ تعالیٰ کا فیصلہ موجود ہے۔ یہ مسئلہ ماہرین معاشیات اور پاکستان میں امریکی ایجنٹوں سے حل نہ ہوگا۔ سود کی مروجہ اور ہر ممکنہ شکل میں ہم سود لے اور دے چکے ہیں مگر پوری نہیں پڑی اور نہ پڑے گی۔ یہ اس کی نحوست ہے کہ ذلت، مسکنت اور غربت نے ہمیں کرہ ارض پر نشانِ عبرت بنا دیا ہے۔ جو آیا، اس نے کسکول توڑنے کا نعرہ لگایا مگر..... جب گیا تو پتہ چلا کہ سودی قرض پر ہمالیہ جتنے اضافے کر گیا ہے۔ سارے قرضے اور امداد عیاش حکمران، بددیانت اشرافیہ اور کرپٹ انتظامیہ کھا گئی۔ اب گدا گروں کی غیرت انگڑائی لے رہی ہے۔ کیری لوگر بل پر گر ما گرمی ہوئی اور پھر ٹائیس ٹائیس فیش ہو گیا۔ ایوب خان نے قرضے معاف کرنے کی طرح ڈالی۔ قرضہ کنگال کا معاف ہوتا ہے۔ کنگال غریب ہوتا ہے۔ معافی پانے والوں کی فہرست پر نظر ڈالیں تو اس میں کسی گدائے بے نوا کا نام نہ پائیں گے۔ اس میں سارے کے سارے نام جاگیر داروں، صنعتکاروں اور سیاستدانوں کے ہیں۔ یہ قومی مجرم ہیں۔ اقتدار انہی کے گرد گھومتا ہے۔ یہی قرضے لیتے اور دیتے ہیں اور یہی معاف کرتے اور معاف کراتے ہیں۔ نو (9) ارب روپیہ تو اکیلا ہمیش خان ہڑپ کر گیا۔ اس کا نام ای۔ سی لسٹ پر تھا۔ وہ اور اس کے شریک جرم پورے پر ڈٹو کول کے ساتھ کیسے پرواز کر گئے؟ یہ کس نے بھگائے؟؟ بھگانے والے یہیں موجود ہیں۔ اگر سپریم کورٹ کا ہاتھ ان کی طرف بڑھا تو وہ بھی بھاگ جائیں گے۔ یہ این۔ آر۔ ادا کا کرشمہ ہے کہ سینکڑوں دامن پاک ہو گئے۔ اب یہ اسی پارلیمنٹ میں اسی طرح پاس ہو جائے گا جس طرح کیری لوگر بل ہوا ہے کیونکہ اس میں بہتوں کا بھلا ہے۔ یہ تو وہ واشنگ پاؤڈر ہے جو صرف دامن دھوتا ہی نہیں بلکہ ایریل کی طرح داغ بھی نکال دیتا ہے۔ اس کا کمال یہ ہے کہ اسے اپنے انجام کا علم نہیں مگر اس کے فیض یافتگان نہاد دھوکہ عوام کی خدمت کر رہے ہیں۔ ان کی معصومیت اور پاک دامنوں کا اس سے بڑا سرنٹھکیٹ کیا ہوگا کہ پاک دامن عوام اور

معصوم رائے عامہ نے انہیں اپنے ووٹ کی طاقت سے اقتدار کے اعلیٰ ایوانوں میں پہنچا دیا ہے۔ جیسا راجا ویسی پر جا! جب یہ ہے تو پھر این۔ آر۔ او کا انجام بخیر ہے۔ یہ جو اس کی مخالفت میں آوازیں اٹھ رہی ہیں، اسی طرح اپنی موت آپ مرجائیں گی جس طرح اس کے پیش رو پراٹھنے والی ہاہا کار کا ہم نے جنازہ پڑھا ہے۔

حکومت ایک ایسی باڈی ہوتی ہے جس پر تنقید کا حق بڑے سے بڑے مجرم کو بھی حاصل ہے۔ لیکن عوام جو ہمیشہ غربت اور مظلومیت کا لبادہ اوڑھے پھرتے ہیں، ان کا بھی کوئی حساب کتاب ہونا چاہیے۔ یہ درست ہے کہ راجہ پرویز اشرف اسمبلی کے فلور پر جھوٹ بولتے ہیں اور بجلی نہیں دیتے مگر ہم پوچھتے ہیں: کیا وہ عوام کو نماز پڑھنے سے بھی روکتے ہیں۔ کیا زرداری صاحب گوالوں کو دودھ میں پانی ملانے کا حکم دیتے ہیں۔ کیا وزیراعظم نے عوام کو سچی شہادت دینے سے روکا اور جھوٹی گواہی دینے کا حکم دیا ہے۔ کیا کسی گورنر نے حکم دیا ہے کہ اپنے ہی بھائی بندوں کو قتل کیا کرو۔ نہیں، ہرگز نہیں! سو ہمارے نزدیک پوری قوم، الا ماشاء اللہ، قومی بربادی اور انحطاط میں برابر کی شریک ہے۔ اللہ تعالیٰ افراد کو معاف فرما دیتے ہیں جبکہ قوموں کا نواہ معاف نہیں فرمایا کرتے۔ ہمارے تمام ادبار، تکبت اور فلاکت کا ایک ہی حل ہے۔ اسی سے معیشت سدھر سکتی ہے۔ اسی سے قومی غیرت تانا ہو سکتی ہے۔ اسی سے قومی ادبار مبدل بہ اقبال ہو سکتا ہے۔ اس حل سے سبھی آگاہ ہیں۔ کسی کو بھول لگی ہو تو ہم بتائے دیتے ہیں۔ فرمان باری تعالیٰ ہے: ﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً﴾ [البقرة: ۲۰۸] "اے ایمان لانے والو! پورے کے پورے اسلام میں داخل ہو جاؤ" جب تک تم یہ نہ کرو گے تم کا سہ گدائی لئے اقوام عالم کے سامنے کھڑے رہو گے اور پھر اس وقت سے بھی ڈرو جو تمہارے سر پر کھڑا ہے اور وہ یہ کہ اقوام عالم، کیا دوست، کیا دشمن، تمہیں عیاش گداگر کہہ کر تمہارے کشکول میں تھوک دیں گے۔ تم کشمیر لیتے لیتے تین دریاؤں کا پانی بھی گنوا بیٹھے ہو۔ تم نے قومی غیرت کا نیلام کر دیا ہے۔ تم کیسے نادان ہو جو امریکی خیرات پر پلٹے ہو۔ آئی۔ ایم۔ ایف کا مال کھاتے ہو اور پھر غیرت کا نام بھی لیتے ہو۔ کبھی غور ہی کر لو۔ تمہاری بیٹی عافیہ صدیقی کہاں ہے؟ کوئی وقت تھا کہ ایک دستر اسلام کی دہائی پر محمد بن قاسم راجہ داہر پر قہر بن کر لوٹا تھا اور تم عافیہ کو امریکہ سے واگزار نہ کرا سکتے۔ تم نے اپنے قومی ہیرو کو امریکہ کی خواہش پر، ایٹم بم بنانے کے جرم میں، مجرم بنا کر رکھ دیا۔ بلیک وائر تمہارے قلب میں پنچے گا ڈر ہی ہے اور تمہارا وزیراعظم کہتا ہے وہ اس سے بے خبر ہے۔

تمہارے دانش ور اغیار کے وظیفہ خوار اور اہل قلم، قلم کی عصمت تک بیچ دیتے ہیں۔ تمہارے علما کا کھانا

فرقہ واریت کی آگ پر پکلتا ہے۔ تمہارے وطن میں امریکہ، بھارتی اور روسی لایاں تو موجود ہیں مگر کسی اسلامی لابی کا نام بھی بتاؤ۔ جو قوت تم نے دشمن کے خلاف حاصل کی تھی، وہ اپنے ہی اہل وطن کے خلاف برت رہے ہو۔ ہم اس جنگ کو اپنی یا پرانی نہیں کہتے بلکہ اسے اپنی شامت اعمال اور اللہ کا عذاب کہتے ہیں۔ ہماری بہادر افواج کا خون اپنے ملک کے اندر بہہ رہا ہے۔ یہ تمہاری غلط پالیسیوں کا کڑوا پھل ہے۔ جب تم سے کچھ بن نہیں پاتا تو دینی مدارس کے خلاف لٹھا اٹھالیتے ہو۔ یاد رکھو! دینی مدارس، اسلام کا آخری قلعہ ہیں۔ امریکہ اس قلعہ کو مسمار کرنا چاہتا ہے۔ وہ جس طرح تمہارے ایٹم بم کے پیچھے پڑا ہے۔ اسی طرح تمہارے نصاب تعلیم کا دشمن ہے۔ تمہیں معلوم ہے کیری لوگر بل کی ایک شرط یہ ہے کہ امریکہ تمہارے نصاب کی بھی مائیکرو مینجمنٹ کرے گا۔ یہ کس کی پالیسی کا اثر ہے۔ یہ جرم کس نے کیا تھا؟ مشرف نے! اسی کا اثر ہے کہ ہماری قومی اور ملی شوکت کا مرکز جی۔ ایچ۔ کیو خود کش حملوں کی زد میں ہے۔

یہ بہت بڑا چیلنج ہے۔ اس پالیسی کو بدلنے کیلئے کسی بڑے آدمی کی ضرورت ہے جو کہیں دور دور تک نظر نہیں آتا۔ اگر قوم اجتماع تو بہ کرے۔ اپنی اسلامی حمیت کو زندہ کرے۔ سود کو ترک کرے۔ مسجدوں کو آباد اور ناچ گھروں کو بے آباد کرے۔ کرکٹ اور دیگر لہو و لعب سے باز آئے تو اللہ تعالیٰ کی رحمت کچھ دور نہیں۔ کسی بزرگ سے کسی نے پوچھا کہ اگر اللہ تعالیٰ ان کی ایک دعا کی قبولیت کا وعدہ کریں تو بھلا ہو کیا مانگیں گے تو انہوں نے جواب دیا: ”نیک حکمران!“ ہم اپنی گزارشات اس دعا پر ختم کرتے ہیں: ”اے اللہ ہمیں ایک نیک حکمران عطا فرما۔“

۔ اِس دَعَا اِز مَن وَ جَمَلَه جہاں آمین باو

موت العالم موت العالم

اہل حدیث کے نامور فرزند، ممتاز مذہبی سکالر پروفیسر عبدالجبار شاہ کا سانحہ ارتحال

ڈائریکٹر الدعوة اکیڈمی، خطیب فیصل مسجد اسلام آباد، اقبال شناس، بین الاقوامی اسلامی یونیورسٹی کے سیرت سٹڈی سنٹر کے ڈائریکٹر، منفرد اسلوب نگارش کے مالک، ماہر اقبالیات، ممتاز مذہبی سکالر پروفیسر عبدالجبار شاہ 62 برس کی عمر میں انتقال کر گئے۔ انا للہ وانا الیہ راجعون۔ جہلم سے ان کی نماز جنازہ میں رئیس الجامعہ، شیخ الحدیث مولانا محمد اکرم جمیل، مدیر التعليم مولانا محمد عبداللہ اور قاری عبدالرشید نے شرکت کی۔ وہ عارضہ قلب میں مبتلا تھے اور بائوپاس آپریشن کے سلسلے میں اسلام آباد کے مقامی ہسپتال میں زیر علاج تھے۔ جہاں دوران آپریشن وہ اللہ کو پیارے ہو گئے۔ وہ فاضل درس نظامی، لاء گریجویٹ اور اقبالیات میں ایم فل تھے۔ وہ اردو کے پروفیسر تھے اور مختلف کالجز میں تدریسی خدمات انجام دینے کے علاوہ کافی عرصہ تک ڈی جی پبلک لائبریریز بھی رہے۔ انہوں نے درجنوں کتابوں کے مقدمے اور دیباچے لکھے، بے شمار ٹیوی پروگراموں میں علمی اور ادبی موضوعات پر لیکچر